

Stqarrija għall-Istampa

PR 11/2019
24 ta' Ġunju 2019

L-applikazzjonijiet għall-asil jinżlu għal-livelli ta' qabel il-kriżi fl-2018, iżda n-numru ta' każijiet pendent i għadu għoli

L-applikazzjonijiet għall-asil fl-UE + naqsu għat-tielet sena konsekuttiva fl-2018, u rritornaw għal-livelli ta' qabel il-kriżi. Minkejja zieda fl-applikazzjonijiet fl-ewwel hames xhur tal-2019, għadu kmieni wisq biex dan jindika bidla sinifikanti fit-tul fix-xejriet riċenti.

L-Uffiċċju Ewropew ta' Appoġġ fil-qasam tal-Asil (EASO) nieda r-[Rapport Annwali tiegħu tal-2018 dwar is-Sitwazzjoni tal-Asil fl-UE+](#) fi Brussell, fit-24 ta' Ġunju 2019. Ir-Rapport huwa pubblikazzjoni ta' referenza ewlenija li għandha l-għan li tipprovdi ħarsa ġenerali komprensiva lejn is-sitwazzjoni tal-asil fl-UE+ u l-funzjonament prattiku tas-Sistema Ewropea Komuni tal-Asil (SEKA).

Kif gie rrapportat mill-EASO aktar kmieni din is-sena, is-**664 480 applikazzjoni għal protezzjoni internazzjonali fl-UE+ fl-2018** immarkaw **tnaqqis għat-tielet sena konsekuttiva**, din id-darba b'10 %. Madwar 9 % ta' dawn l-applikazzjonijiet kienu jinvolvu applikanti ripetuti. Filwaqt li matul l-2018 l-għadd ta' applikazzjonijiet baqa' ferm stabbli, l-istabbiltà relattiva fil-livell tal-UE+ taħbi varjazzjoni kbira bejn l-Istati Membri u bejn ċittadinanzi individwali.

Ir-rata ta' rikonoxximent totali tal-UE+ fil-prim'istanza fl-2018 kienet ta' 39 %, bi tnaqqis ta' 7 punti perċentwali mis-sena preċedenti. Għalkemm b'mod ġenerali ħargu inqas deċiżjonijiet pożittivi, proporzjon ogħla ta' deċiżjonijiet pożittivi taw status ta' refuġjat (55 % tad-deċiżjonijiet pożittivi).

Is-Sirja (13 %), l-Afganistan u l-Iraq (7 % kull wieħed) kienu t-tliet pajjiżi ewlenin ta' orġini tal-applikanti fl-UE+ fl-2018. L-ewwel 10 ċittadinanzi ta' orġini kienu jinkludu wkoll il-Pakistan, in-Niġerja, l-Iran, it-Turkija (4 % kull wieħed), il-Venezwela, l-Albanija u l-Georgia (3 % kull wieħed). Fl-2018, kwazi 20 % tal-applikazzjonijiet kollha tressqu minn ċittadini minn pajjiżi li huma eżentati mir-rekwiżiti tal-viża biex jidhlu fiż-Żona Schengen, inklużi l-Venezwelani, il-Kolombjani, l-Albanizi u l-Ġeorgjani.

Fir-rigward tal-pajjiżi riċeventi, fl-2018, il-biċċa l-kbira tal-applikazzjonijiet għall-asil tressqu fil-**Ġermanja, fi Franza, fil-Greċja, fl-Italja u fi Spanja**. Dawn il-ħames pajjiżi flimkien ammontaw għal kwazi tliet kwarti tal-applikazzjonijiet kollha mressqa fl-UE+.

Il-Ġermanja rċeviet l-akbar numru ta' applikazzjonijiet (184 180) għas-seba' sena konsekuttiva, minkejja tnaqqis ta' 17 % meta mqabbel mal-2017. L-applikazzjonijiet fi **Franza** żdiedu għar-raba' sena konsekuttiva, biex fl-2018 laħqu l-120 425, l-ogħla livell irreġistrat fi Franza sa issa. **Il-Greċja** saret il-pajjiż bit-tielet l-ogħla numru ta' applikazzjonijiet li tressqu fl-UE+ fl-2018, zieda għall-ħames sena konsekuttiva, għal 66 965 applikazzjoni.

L-aqwa ħames pajjiżi riċevanti per capita kienu **Ċipru, il-Greċja, Malta, il-Liechtenstein** u **Lussemburgu**.

Fi tmiem l-2018, **il-każijiet pendenti** baqgħu għoljin, b'madwar 896 560 applikazzjoni li għadhom qed jistennew deċiżjoni finali fl-UE+. Dan irrappreżenta biss tnaqqis modest ta' 6 % meta mqabbel ma' tmiem l-2017.

Iż-żieda kmieni fl-2019 mhux neċessarjament tindika bidla sinifikanti fit-tul fix-xejriet riċenti.

Fl-ewwel ħames xhur tal-2019, aktar minn 290 000 applikazzjoni għal protezzjoni internazzjonali kienu rreġistrati fl-UE+. Dan jammonta għal **żieda ta' 11 % meta mqabbel mal-istess perjodu fl-2018**. Matul dan il-perjodu, il-pajjiżi ewlenin ta' oriġini kienu s-Sirja (8 %), l-Afganistan u l-Venezwela (it-tnejn 7 %), li flimkien jirrappreżentaw kwazi waħda minn erba' applikazzjonijiet fl-UE+.

Dan il-perjodu ra wkoll żieda fl-applikazzjonijiet irreġistrati minn ċittadini tal-Amerika Latina. Iċ-ċittadini Venezwelani ppreżentaw madwar 18 400 applikazzjoni għall-asil, bejn wieħed u ieħor darbtejn daqs matul l-istess perjodu fl-2018, filwaqt li ċ-ċittadini Kolombjani ppreżentaw tliet darbiet aktar applikazzjonijiet. Ġew irreġistrati wkoll żidiet minn ċittadini ta' El Salvador, tal-Honduras, tan-Nikaragwa u tal-Perù.

Iż-żieda kmieni fl-2019 għandha tittieħed fil-kuntest tat-tnaqqis drammatiku fl-applikazzjonijiet matul l-aħħar tliet snin, b'mod partikolari r-ritorn għal-livelli tal-2014 is-sena l-oħra. M'hemm l-ebda indikazzjoni f'dan l-istadju li ż-żieda moderata riċenti fl-applikazzjonijiet tikkostitwixxi bidla sinifikanti fix-xejriet generali peress li l-varjazzjonijiet fix-xahar huma normali.

Dokumenti Mehmuża:

- [Sejbiet Ewlenin tar-Rapport Annwali 2018](#)
- [Sommarju Eżekuttiv](#)[disponibbli fi 23 lingwa tal-UE]
- [Ir-Rapport Annwali tal-2018 dwar is-Sitwazzjoni tal-Asil fl-UE](#)
- [Anness: Applikanti għall-Asil skont il-pajjiż, il-pajjiż tal-UE+ u ċ-ċittadinanza prinċipali](#)

Kwalunkwe informazzjoni oħra tista' tinkiseb mill-Uffiċċju Ewropew ta' Appoġġ fil-Qasam tal-Asil fuq l-indirizz email li ġej: press@easo.europa.eu